



سبزی منڈی اور فروٹ منڈی کی

آڑھت کے احکام



ڈاکٹر مفتی عبدالواحد صاحب مدظلہ

دارالافتاء جامعہ مدنیہ کریم پارک لاہور

دارالافتاء والتحقیق چوبرجی پارک لاہور

دارالافتاء والتحقیق

جامع مسجد المہال چوبرجی پارک لاہور

فروٹ منڈی اور سبزی منڈی

کی آڑھت کے احکام

ڈاکٹر مفتی عبدالواحد

☆ دارالافتاء و التحقیق لاہور

☆ دارالافتاء جامعہ مدنیہ لاہور

ناشر

دارالافتاء و التحقیق

جامع مسجد الہلال چوبرجی پارک لاہور

پیش لفظ

بسم الله حامدا و مصليا

کچھ مخلص اور دین کی فکر کھنے والے آڑھتی حضرات کے توجہ دلانے سے یہ چند صفحات تحریر میں آئے۔ ان سے ہماری غرض نہیں ہے کہ ہم آڑھتی حضرات کی حوصلہ شکنی کر کے ان سے یہ کام چھڑوادیں بلکہ ہماری غرض ثابت طور پر صرف یہ ہے کہ آڑھتی حضرات کو جو محمد اللہ مسلمان ہیں اس طرف توجہ دلائیں کہ ان کے لئے دین کی احکام ہیں اور وہ ان کو کیسے پورا کریں۔ چند حضرات خصوصاً جو منڈی میں اثر و رسوخ رکھتے ہوں اگر ہمت سے کام لیں اور خود بھی اپنے کام کی عملاء اصلاح کریں اور دوسروں میں بھی پیار محبت سے اس بات کو چلا میں تو ما یوسی کی کوئی بات نہیں۔ کوئی بھی تبدیلی ہو مخت اور قربانی سے ہی آتی ہے۔ ان حضرات کی موجودہ حالات میں کوشش بڑا جہاد ہو گی۔ باقی حضرات سے بھی اور خصوصاً بیو پاریوں اور زمینداروں سے بھی گزارش ہے کہ وہ اور کچھ نہ سہی، نیکی اور دین کے احکام میں تعاون ضرور کریں۔ آپ لوگوں کی وجہ سے رہتی دنیا تک منڈیوں میں جو بھی دین کے مطابق عمل ہو گا اس میں آپ بھی حصہ دار ہیں گے۔ اللہ تعالیٰ سے دعا ہے کہ وہ ہم سب کا حامی و مددگار ہو۔

رمضان المبارک 1428ھ (ستمبر 2007ء)

عبدالواحد

دارالافتاء و التحقیق لاہور

دارالافتاء جامعہ مدنیہ لاہور

مقدمہ

بسم الله حامدا و مصليا
حلال کو حاصل کرنا اور حرام سے بچنا

عَنْ أَبِي هُرَيْرَةَ قَالَ قَالَ رَسُولُ اللَّهِ ﷺ إِنَّ اللَّهَ طَيِّبٌ لَا يَقْبَلُ إِلَّا طَيِّبًا
وَإِنَّ اللَّهَ أَمَرَ الْمُؤْمِنِينَ بِمَا أَمَرَ بِهِ الْمُرْسَلِينَ فَقَالَ يَا أَيُّهَا الرُّسُلُ كُلُّوا مِنَ
الطَّيِّبَاتِ وَاعْمَلُوا صَالِحًا وَقَالَ تَعَالَى يَا أَيُّهَا الَّذِينَ آمَنُوا كُلُّوا مِنْ طَيِّبَاتِ
مَا رَزَقْنَاكُمْ ثُمَّ ذَكَرَ الرَّجُلَ يُطْلِيلُ السَّفَرَ أَشْعَثَ أَغْبَرَ يَمْدُدُ يَدِيهِ إِلَى السَّمَاءِ
يَا رَبِّ يَا رَبِّ وَمَطْعُمَةُ حَرَامٍ وَمَشْرِبُهُ حَرَامٌ وَمَلْبُسَهُ حَرَامٌ وَغُدْدَى بِالْحَرَامِ
فَانِي يُسْتَجَابُ لِذلِكَ (مسلم)

حضرت ابو ہریرہ رضی اللہ عنہ کہتے ہیں رسول اللہ صلی اللہ علیہ وسلم نے فرمایا بلاشبہ اللہ تعالیٰ (تمام
نقائص سے) پاک ہیں اور صرف ایسی چیز اور عمل کو قبول کرتے ہیں، جو (شرعی مفاسد
اور باطل اغراض سے) پاک ہو (یعنی واقع میں نیک اور صالح ہو) اور (انسان دنیا
میں اس لئے بھیجا گیا ہے کہ وہ نیک عمل کرے اور ان کے ذریعے سے اللہ تعالیٰ کی
رضامندی حاصل کرے۔ اور نیک عمل کے لئے حلال غذا ایسے ہے جیسے زرعی پیداوار
کے لئے عمدہ کھاد جبکہ حرام غذا ایسے ہے جیسے زہریلی کھاد۔ عمدہ کھاد کے ہوتے ہوئے
ایک تو پیداوار بھی زیادہ ہوتی ہے دوسرا پتے اور چارہ وغیرہ بھی زیادہ ہوتے ہیں۔
اور زہریلی کھاد کے ہوتے ہوئے پیداوار بھی کم ہوگی اور پتے اور چارہ بھی بہت کم

ہوگا۔ اسی طرح حلال غذا کے ہوتے ہوئے ایک تو نیک اعمال کی طرف رغبت بھی زیادہ ہو گی جس سے نیک اعمال بھی زیادہ ہوتے ہیں اور پھر ان کے دینی و دنیوی اثرات بھی زیادہ ہوتے ہیں جبکہ حرام غذا کے ہوتے ہوئے نیک اعمال کی طرف رغبت بھی کم ہوتی ہے اور ان کے دینی و دنیوی اثرات بھی کم ہوتے ہیں اور یہ ضابطہ تمام انسانوں کے لئے کیساں ہے خواہ وہ بڑے مرتبے کے لوگ مثلاً انبیاء ہوں یا عام لوگ ہوں اسی لئے) اللہ تعالیٰ نے مومنوں کو اسی بات کا حکم دیا جس کا حکم رسولوں کو دیا اور (رسولوں کو یوں) فرمایا اے رسولو! پاکیزہ (اور حلال) چیزیں کھاؤ اور نیک اعمال کرو اور (مومنوں کو یوں) فرمایا اے ایمان والو جو ہم نے تم کو پاکیزہ چیزیں رزق میں دیں ان کو کھاؤ (اور ساتھ ساتھ نیک عمل کرو)۔ پھر آپ ﷺ نے (حرام غذا کے ہوتے ہوئے نیک عمل کے اثرات نہ ہونے یا بہت قلیل ہونے کو یوں) ذکر کیا کہ ایک شخص ہے جو (کسی بھی نیک مقصد سے مثلاً حج، عمرہ یا جہاد یا علم دین حاصل کرنے کے لئے) طویل سفر کرتا ہے اس حال میں اس کے بال پر اگنہ ہیں اور وہ خود خاک آلودہ ہے اور (ان مذکورہ حالات میں جبکہ دعا کی قبولیت زیادہ ہوتی ہے) وہ آسمان کی طرف اپنے دونوں ہاتھ پھیلا کر دعا کرتا ہے کہ اے میرے رب اے میرے رب (میری فلاں فلاں درخواستوں کو قبول فرمائیے) حالانکہ اس کا کھانا بھی حرام ہے اور اس کا پینا بھی حرام اور اس کا پہننا بھی حرام اور اس کی پرورش بھی حرام سے ہوئی تو اس (حرام خوری) کی وجہ سے اس کی دعا (اور درخواست میں جب کوئی اثر ہی نہیں تو وہ) کیسے قبول کی جائے۔

عَنْ جَابِرٍ قَالَ قَالَ رَسُولُ اللَّهِ ﷺ لَا يَدْخُلُ الْجَنَّةَ لَحُمْ نَبَتْ مِنَ السُّحْتِ وَكُلُّ لَحُمٍ نَبَتْ مِنَ السُّحْتِ كَانَتِ النَّارُ أَوْلَىٰ بِهِ (احمد)
 حضرت جابر رض کہتے ہیں رسول اللہ صلی اللہ علیہ وسلم نے فرمایا وہ گوشت جو حرام سے بنا ہو
 (مراد ہے ایسے گوشت والا اول مرحلہ میں) جنت میں داخل نہ ہوگا اور ہر گوشت جو
 حرام سے بنا ہو (جہنم کی) آگ ہی اس کے زیادہ لائق ہے۔
 صحابہ کا حرام سے نچنے میں اہتمام کرنا

عَنْ عَائِشَةَ قَالَتْ كَانَ لَأَبِي بَكْرٍ غَلامٌ يُخْرُجُ لَهُ الْخَرَاجَ فَكَانَ أَبُوبَكْرٍ يَأْكُلُ مِنْ خَرَاجِهِ فَجَاءَ يَوْمًا بِشَيْءٍ فَأَكَلَ مِنْهُ أَبُوبَكْرٍ فَقَالَ لَهُ الْغَلامُ تَدَرِّي مَا هَذَا فَقَالَ أَبُوبَكْرٍ وَمَا هُوَ قَالَ كُنْتُ تَكَهْنُتُ لِإِنْسَانٍ فِي الْجَاهِلِيَّةِ وَمَا أَحْسِنُ الْكَهَانَةَ إِلَّا أَنِّي خَدَعْتُهُ فَلَقِيَنِي فَأَعْطَانِي بِذَلِكَ فَهَذَا الَّذِي أَكُلْتَ مِنْهُ قَالَتْ فَأَدْخِلْ أَبُوبَكْرٍ يَدَهُ فَفَاءَ كُلُّ شَيْءٍ فِي بَطْنِهِ (بخاری)

حضرت عائشہ رضی اللہ عنہا کہتی ہیں کہ حضرت ابو بکر رض کا ایک غلام تھا جو ان کو روزانہ (اپنی) کمائی کا ایک حصہ دیتا تھا اور حضرت ابو بکر رض اس کے دیے ہوئے کو استعمال کر لیتے تھے۔ ایک دن وہ کچھ (کھانے کی) چیز لے کر آیا تو حضرت ابو بکر رض نے اسے کھالیا۔ ان سے اس غلام نے کہا کیا آپ کو یہ بھی پتہ ہے کہ یہ کیا چیز تھی (یعنی کسی آدمی سے تھی) حضرت ابو بکر رض نے فرمایا (اچھا بتاؤ) یہ کسی چیز تھی۔ اس غلام نے جواب دیا کہ میں نے جاہلیت کے زمانہ میں (جھوٹ موت) کھانت کی بنیاد پر ایک شخص کو کچھ بات بتائی تھی اور میں کھانت میں ماہر نہ تھا البتہ میں نے اس کو

چکر دیا تھا (آج) وہ مجھے ملا تھا اور (چونکہ وہ بات اتفاق سے درست ہو گئی تھی اس لئے) اس نے اس کا عوض مجھے دیا اور وہ یہی ہے جس میں سے آپ نے کھایا۔ حضرت عائشہ رضی اللہ عنہا کہتی ہیں (یہ معلوم کر کے کہ وہ شے حرام آمدن تھی) حضرت ابو بکر رض نے اپنا ہاتھ (اپنے حلق میں) ڈالا اور جو کچھ بھی ان کے پیٹ میں تھا اس کو قٹ کر (کے نکال) دیا (تاکہ وہ جزو بدن نہ بنے اور اس سے جسم کی نشوو نمانہ ہو)۔

کسب و آمدن میں بھی اور استعمال میں بھی حلال و حرام کی تمیز کرنا ضروری ہے

عَنِ النَّعْمَانِ بْنِ بَشِيرٍ قَالَ رَسُولُ اللَّهِ ﷺ الْحَلَالُ بَيْنُ الْحَرَامِ
بَيْنِ وَبَيْنِهِمَا مُشْتَبِهَاتٌ لَا يَعْلَمُهُنَّ كَثِيرٌ مِنَ النَّاسِ فَمَنْ أَتَقَى الشُّبُهَاتِ إِسْتَبَرَأَ
لِدِينِهِ وَعِرْضِهِ وَمَنْ وَقَعَ فِي الشُّبُهَاتِ وَقَعَ فِي الْحَرَامِ (بخاری و مسلم)
حضرت نعمان بن بشیر رض کہتے ہیں رسول اللہ ﷺ نے فرمایا حلال بھی (حلت
کے دلائل کے صریح ہونے کی وجہ سے) واضح ہے اور حرام بھی (حرمت کے دلائل
کے صریح ہونے کی وجہ سے) واضح ہے اور ان کے درمیان (کچھ اعمال اور) کچھ
چیزیں (دلائل کے واضح نہ ہونے کی وجہ سے) مشتبہ ہوتی ہیں اور تحقیق سے پہلے
بہت سے لوگ ان (کی حقیقت) کو نہیں جانتے (کہ وہ فی الواقع حرام ہیں یا حلال
ہیں لہذا بہتر یہی ہے کہ مشتبہ چیزوں سے بچا جائے کیونکہ اگر وہ حرام ہیں تو ان سے
بچنا ضروری ہے اور اگر وہ حلال ہیں تو ان کا استعمال جائز ہے ضروری نہیں) تو جو شخص

مشتبہ چیزوں سے بچا اس نے اپنے بدن اور اپنی آبرو کو (لوگوں کے طعن و شنیع سے اور اللہ کی نافرمانی کے اندر یہ سے) بچالیا اور جو مشتبہ چیزوں میں پڑ گیا وہ تو (گویا) حرام میں پڑ گیا۔

فائہدہ: حرام سے بچنے کے لئے ضروری ہے کہ جو چیز یا جو کام مشکوک اور مشتبہ ہو جب تک اس کی حلت کا علم نہ ہو جائے اس وقت تک اس مشتبہ سے پرہیز کیا جائے۔ حرام و حلال کی تمیز نہ کرنا دور زوال کی علامت ہے

عَنْ أَبِي هُرَيْرَةَ قَالَ رَسُولُ اللَّهِ ﷺ يَا أَيُّهَا النَّاسُ زَمَانٌ لَا يُبَالِي الْمَرْءُ مَا أَخَذَ مِنْهُ أَمِنَ الْحَلَالَ أَمْ مِنَ الْحَرَامِ (بخاری)

حضرت ابو ہریرہ رض کہتے ہیں رسول اللہ صلی اللہ علیہ وسالم نے فرمایا لوگوں پر (ان کے زوال کا) ایسا زمانہ بھی آئے گا جس میں آدمی (اس مال کی کچھ) پرواہیں کرے گا جو وہ (اپنے) زمانہ والوں سے لے گا کہ وہ حلال ہے یا حرام ہے۔

چے اور کھرے کا رو باری کی فضیلت

عَنْ أَبِي سَعِيدٍ عَنِ النَّبِيِّ ﷺ قَالَ التَّاجِرُ الصَّدُوقُ الْأَمِينُ مَعَ النَّبِيِّينَ وَالصَّدِيقِينَ وَالشُّهَدَاءِ (ترمذی)

حضرت ابوسعید خدری رض سے روایت ہے کہ نبی صلی اللہ علیہ وسالم نے فرمایا سچا اور امانت دار تاجر (جو تجارت میں دین کے مقرر کردہ اصول و ضوابط کی سچائی اور دیانتداری کے ساتھ پاسداری کرتا ہے وہ قیامت کے دن) انبیاء، صدیقین اور شہداء کے ساتھ ہو گا (کیونکہ تجارت میں راہ راست سے بھٹکنے اور پھسلنے کے بہت سے موقع ہیں اور بہت

سے لوگ بہک جاتے ہیں کوئی سود میں مبتلا ہو گیا تو کوئی جوئے میں۔ کسی نے ناجائز چیزوں کا کاروبار شروع کر دیا اور کسی نے خرید و فروخت کے ناجائز طریقے نکال لئے۔ کسی نے سودا بیچنے کے لئے جھوٹی قسم کھائی اور کسی نے بھوٹ سے ہی کام چلا لیا۔ لوگوں کو اس طرح آسانی سے کمائی کرتے دیکھنے اور حالات کو اپنے مخالف دیکھنے کے باوجود جو لوگ سچائی اور پرہیز گاری کو اختیار کرتے ہیں اور تجارت کے شرعی اصول و ضوابط کی رعایت کرتے ہیں ان کا بڑا مجاہد ہے اور یہ ان کے پختہ ایمان و یقین کی بڑی علامت ہے اور ان کی حلال کمائی کی وجہ سے ان کے اعمال صالح کی قیمت بھی بڑھ جاتی ہے لہذا وہ بڑے اعزاز کے مستحق ٹھہرتے ہیں)۔

کاروبار کرنے سے پہلے کاروبار کے مسائل سیکھنا ضروری ہے۔

قَالَ عُمَرُ بْنُ الْخَطَّابِ لَا يَبْعِيْعُ فِي سُوقَنَا إِلَّا مَنْ تَفَقَّهَ فِي الدِّينِ (ترمذی)

حضرت عمر رض نے یہ حکمنامہ جاری کرایا کہ ہمارے بازاروں میں صرف وہ

شخص کاروبار کرے جس نے دین (کے کاروباری مسائل) کو خوب سمجھ لیا ہو۔

آڑھت کے کام میں موجود

خرابیاں اور ان کی اصلاح

منڈی میں معاملات کی اصل بنیاد آڑھت ہے

فروٹ منڈی اور سبزی منڈی میں کاروباری معاملات کی اصل بنیاد یہ ہے کہ زمیندار یا بیوپاری حضرات اپنا مال منڈی میں بیٹھے ہوئے آڑھتیوں کے پاس لاتے ہیں جو اس مال کو زمیندار یا بیوپاری کا مال سمجھتے ہوئے فروخت کرتے ہیں اور اس پر مختلف شرح سے زمیندار و بیوپاری سے اجرت و کمیشن وصول کرتے ہیں۔

جب آڑھت خرابیوں سے خالی ہو تو جائز ہے

اصولی طور پر کسی دوسرے سے اپنا کام اجرت پر کروانا جائز ہے اور آڑھت کی حقیقت بھی چونکہ یہی ہے کہ اس میں زمیندار یا بیوپاری اپنا مال آڑھت سے اجرت پر بکوata ہے اس لئے آڑھت بھی جائز ہے۔ البتہ اگر آڑھت میں بیوپاری کو دھوکہ دیا جائے یا مفاد عامہ کے خلاف صورت اختیار کی جائے تو پھر آڑھت ناجائز ہو جاتی ہے۔

عَنْ أَبِي هُرَيْرَةَ أَنَّ رَسُولَ اللَّهِ قَالَ لَا يَبِعُ حَاضِرٌ لَبَادٍ (مسلم)

نوٹ: اس حدیث کے مندرجہ ذیل دو مطلب نکلتے ہیں۔

حضرت ابو ہریرہ رض سے روایت ہے رسول اللہ صلی اللہ علیہ وسلم نے فرمایا:

1- (جب شہر میں غلہ کی کیا بی ہوتا) شہر والا (غلہ کا تاجر زیادہ نفع کی خاطر اپنا غلہ) گاؤں والے (یا کسی دوسرے علاقے والے) کے ہاتھ فروخت نہ کرے (کیونکہ اس میں اپنے شہر والوں کا نقصان ہے)

2- (زیادہ دلالی، آڑھت اور کمیشن کی خاطر) شہری (دلال، آڑھت اور کمیشن ایجٹ بن کر) دیہات والے کے لئے (غلہ وغیرہ) فروخت نہ کرے (جبکہ اگر دیہات والا خود فروخت کرتا تو سنتے داموں فروخت کرتا۔ یہ مطلب حضرت عبداللہ بن عباس رض سے منقول ہے۔

عَنْ طَاؤِسٍ قَالَ قُلْتُ لِابْنِ عَبَّاسٍ مَا قَوْلُهُ حَاضِرٌ لِبَادٍ قَالَ لَا يَكُنْ لَهُ سِمْسَارًا (مسلم)

طاوس رحمہ اللہ کہتے ہیں میں نے حضرت عبداللہ بن عباس رض سے پوچھا حاضر **لِبَادٍ** کا کیا مطلب ہے تو انہوں نے فرمایا (اس سے مراد یہ ہے کہ) شہر والا دیہات والے کے لئے دلال نہ بنے (کہ پھر اس کے ذریعہ سے مفاد عامہ کے خلاف کام کرے)۔

فائڈ ۵: اگر شہری صحیح داموں پر فروخت کرے تو اس کا دیہات والے کے لئے دلال یا آڑھت بننا جائز ہے کیونکہ دلالی بذات خود جائز ہے اور اس حدیث میں اس علت سے منع کی گئی ہے کہ وہ مفاد عامہ کے خلاف ہو۔

فروٹ منڈی اور سبزی منڈی کے کاروبار میں موجود خرابیاں غیر مسمندا نہ مقابلہ بازی کی وجہ سے آڑھت کے کاروبار میں بہت سی خرابیاں

پیدا ہوتی گئیں مثلاً:
پہلی بڑی خرابی

شروع میں کبھی کسی زمیندار یا بیو پاری نے آڑھتی سے ضرورت پڑنے پر قرض لیا ہوگا۔ لیکن جب آڑھتیوں نے دیکھا کہ قرض دے کر وہ بیو پاریوں کو پابند کر سکتے ہیں کہ وہ مال ان ہی کے پاس لا سکیں اور بیو پاریوں کو بھی لا چل ہوا کہ وہ اپنا ذاتی مال محفوظ رکھ کر قرض کے مال سے کاروبار کریں تو باقاعدہ قرض لینے دینے کا سلسلہ چل نکلا اور بیو پاری کو خواہ قرض کی ضرورت ہو یا نہ ہو وہ قرض لینے لگا۔ اس میں پھر کچھ خرابیاں پیدا ہو سکیں مثلاً:

i- آڑھتی کے قرض کی رقم ڈوبنے لگی کبھی تو اس وجہ سے بیو پاری فلاش ہو گیا اور کبھی بیو پاری کی نیت کے خراب ہونے کی وجہ سے۔

ii- اگر بیو پاری اپنا مال کسی دوسرا آڑھتی کے پاس لے گیا اور دوسرا نے اس کا مال فروخت کیا تو بعض قرض دہنده آڑھتی اس حقیقت کے باوجود کہ انہوں نے خود مال فروخت کرنے کا کام نہیں کیا پھر بھی بیو پاری سے آڑھت اور کمیشن وصول کرتے ہیں جو قرض کی وجہ سے سود بن جاتا ہے کیونکہ حدیث میں ہے۔

عَنْ عَلَيٰ قَالَ رَسُولُ اللَّهِ ﷺ كُلُّ قَرْضٍ جَرَّ مَنْفَعَةً فَهُوَ بَاً۔ (کنز العمال)
حضرت علیؓ کہتے ہیں رسول اللہ ﷺ نے فرمایا ہر وہ قرض جو نفع دے وہ سود ہے۔

iii- بعض صورتوں میں آڑھتی گاہک سے کمیشن یا لگا کے نام پر رقم لیتا ہے جو بیو پاری لے لیتا ہے۔ اور اگر بیو پاری نے آڑھتی سے قرض لیا ہوتا ہے تو لگا میں سے

آڑھتی کو بھی حصہ ملتا ہے۔ یہ بھی سود ہے کیونکہ یہ حصہ اس کو قرض کی وجہ سے ملتا ہے۔

دوسری بڑی خرابی

بیوپاریوں کو اپنی طرف متوجہ کرنے کے لئے آڑھتیوں نے اور بھی طریقے نکالے جو یہ ہیں۔

- بیوپاری سے کمیشن کم کر دی یہاں تک کہ جو بیوپاری مقروض نہ ہو اس کو آدمی تک بلکہ بھی پوری کمیشن کی چھوٹ دے دیتے ہیں لیکن گاہک سے کمیشن لینے لگے جیسا کہ فروٹ منڈی میں کھلے مال کی صورت میں ہوتا ہے۔

اس میں یہ خرابی ہے کہ آڑھتی تو بیوپاری کا مال فروخت کرتا ہے اور اس کام پر اجرت لینے کا حق رکھتا ہے۔ گاہک کے ہاتھ تو وہ خود یا اس کے آدمی سودا فروخت کرتے ہیں۔ گاہک کو وہ کوئی خدمت فراہم نہیں کرتے جس کی وہ اجرت لیں۔ لہذا گاہک سے لا گا اور کمیشن کے نام پر جو کچھ وہ لیتے ہیں حرام ہے۔

نوت: جاننا چاہیے کہ ایک دلال یا برکر ہوتا ہے اور ایک کمیشن ایجنسٹ ہوتا ہے۔ دلال اصل میں وہ ہوتا ہے جو مالک اور گاہک کو ملاتا ہے۔ پھر سودا مالک اور گاہک آپس میں خود کرتے ہیں۔ یہ دلال جیسا رواج ہو اس کے مطابق اجرت لے سکتا ہے۔ اگر بائع یا مشتری دونوں سے اجرت لینے کا رواج ہو تو دونوں سے لے سکتا ہے اور اگر بائع یا مشتری میں سے کسی ایک سے لینے کا رواج ہو تو صرف اسی ایک سے لے سکتا ہے۔

لیکن آڑھتی یا کمیشن ایجنسٹ اس طرح کا دلال نہیں ہوتا بلکہ وہ تو مالک یعنی

بیوپاری کا نمائندہ بن کر خود گاہک سے سودا کرتا ہے۔ اس لئے وہ صرف بیوپاری سے کمیشن لے سکتا ہے گا ایک ہے نہیں۔

ii- آڑھیوں نے ایک طرف بیوپاری سے کمیشن کم کی اور دوسری طرف بیوپاری کو مفت خدمات بھی فراہم کرنا شروع کیا مثلاً کھانا اور فون اور ٹھہرے کی جگہ وغیرہ۔ ان اخراجات کو پورا کرنے کے لئے انہوں نے سارا بوجھ گاہک پر ڈال دیا جو سرے سے ناجائز ہے۔

iii- لاگا سے پوری نہیں پڑی تو آڑھیوں نے ڈالی کے نام سے گاہک کو فروخت کئے ہوئے مال میں سے دانے نکالنے شروع کئے۔ اگرچہ اب اس کارروائی پڑا ہوا ہے اور عام گاہک اس سے باخبر ہوتے ہیں لیکن بات تو یہ ہے کہ وہ مال بیوپاری کا تھا جو آڑھتی اس کے لئے فروخت کرتا ہے۔ اگر آڑھتی اپنے آپ کو ڈالی کا حقدار مال فروخت ہونے سے پہلے سمجھتا ہے تو وہ مال اب تک بیوپاری کا ہے۔ آڑھتی کو اس میں سے لینے کی کوئی وجہ نہیں بنتی۔ اور اگر وہ مال فروخت ہونے کے بعد اپنے آپ کو حقدار سمجھتا ہے تو یہ پہلے بتایا جا پکا ہے کہ آڑھتی کو گاہک سے کچھ لینے کا حق ہی نہیں بنتا۔

نوٹ:

ا- سبزی منڈی کے آڑھتی کبھی نقد خریدنے والے گاہک کو لاگا کی چھوٹ دے دیتے ہیں۔ اس کو چھوٹ کہنا غلط ہے اور صحیح بات یہ کہنی چاہئے کہ انہوں نے خریدار سے حرام نہیں لیا۔

ii- ڈالی میں دانے طے ہوتے ہیں لیکن دانوں میں وزن کے اعتبار سے فرق

ہوتا ہے یا سائز چھوٹا بڑا ہوتا ہے۔ اچھے یا بڑے دانے لینے کی صورت میں گاہک کی عدم رضامندی زائد ہو گی لہذا گناہ زیادہ ہو گا۔

iii- خاص طور سے فروٹ منڈی میں بیوپاری بھی گاہک سے لاگا اور ڈالی وصول کرنے میں شریک ہوتے ہیں۔ یہ تو ایسی صورت بنی کہ ایک پھل والا ایک درجن مالٹے تیس روپے میں فروخت کرے۔ پھر گاہک سے قیمت کے تین روپے بھی لے اور کمیشن کے نام سے ایک مالٹا یا دروپے بھی وصول کرے۔ حالانکہ یہ صورت ناجائز ہے۔

آڑھت کے بنیادی کاروبار کی اصلاح

اصل تو یہ ہے کہ قرض کے رواج کو یکسر ختم کر دیا جائے۔ لیکن اگر فی الوقت ایسا کرنا ممکن نہ ہو تو کم از کم دو کام کئے جائیں۔

پہلا کام: قرض کی وجہ سے جو خرابیاں رواج میں آگئی ہیں ان کو ختم کر دیا جائے مثلاً:

a- قرض کی وجہ سے زمیندار اور بیوپاری پر یہ شرط عائد نہ کی جائے کہ وہ اپنا مال صرف اسی قرضہ دینے والے آڑھتی ہی کے پاس لائے گا۔

ii- اگر بیوپاری اپنا مال کسی دوسرے آڑھتی کے پاس لے جائے تو قرض دینے والا آڑھتی بیوپاری سے کمیشن یا جرمانے کے نام پر کچھ وصول نہ کرے۔

دوسرا کام: لاگا اور ڈالی کے رواج کو ختم کر دیا جائے۔ اس کے مقابل دو جائز طریقے یہ ہیں:

a- آڑھتی بیوپاریوں سے کمیشن زیادہ لیں۔

ii- آڑھتی بیوپاری کا لایا ہوا مال خرید لیں اگرچہ ادھار پر ہی ہو۔ پھر آگے

فروخت کرنے میں جتنے دنوں کا ڈالی ہونے کا رواج ہو وہ ٹوکرے یا پیٹی میں سے

نکال کر باہر لکھ دیں اور گاہک کو بتا دیں کہ ان دانوں کو چھوڑ کر باقی ٹوکرے یا پیٹی کا سودا کرتے ہیں۔ اور آڑھتی یہ بھی کر سکتے ہیں میں ٹوکرے اور پیٹی میں سے دانے نہ نکالیں اور قیمت کچھ زیادہ رکھیں۔

ماشاخور کے کام صورت

منڈی میں ایک طبقہ ہول سلیر (Whole Saler) کا ہوتا ہے جس کو ماشاخور اور پھر یا کہتے ہیں۔ یہ آڑھتیوں سے مال خریدتے ہیں اور آگے گاہوں کو فروخت کرتے ہیں۔ یہ کبھی اپنے گاہک کو جب کہ اسے ان کی بتائی ہوئی قیمت پر اعتبار نہیں ہوتا کہتے ہیں کہ تم خود جا کر آڑھتی سے مال لے لو اور آڑھتی کے نام اپنی پرچی بن کر گاہک کو دیتے ہیں۔ گاہک آڑھتی کے پاس جا کر مال لیتا ہے لیکن آڑھتی برہا راست اس کے ہاتھ فروخت نہیں کرتا بلکہ سامان کے ساتھ واپس ماشاخور کے پاس بھیج دیتا ہے اور ماشاخور خود اس سامان کو گاہک کے ہاتھ فروخت کرتا ہے اور اس سے پیسے وصول کرتا ہے۔ اور اپنا ڈسکاؤنٹ رکھ کر باقی پیسے آڑھتی کو بھیج دیتا ہے۔

اس طریقہ میں کوئی خرابی نہیں ہے کیونکہ پہلے مرحلہ میں آڑھتی اپنا مال ماشاخور کے ہاتھ فروخت کرتا ہے اور دوسرے مرحلہ میں ماشاخور وہ مال گاہک کے ہاتھ فروخت کرتا ہے۔

ہاں اگر کوئی ایسی صورت ہو کہ ماشاخور گاہک کو آڑھتی کے پاس بھیجے اور آڑھتی گاہک کے ساتھ باقاعدہ سودا کر لے اور ماشاخور کو کمیشن پہنچا دے تو یہ درست نہیں کیونکہ ماشاخور نے کوئی ایسا کام نہیں کیا جس پر وہ کمیشن یا اجرت کا مستحق ہو۔

آڑھت کے چند اور ضروری مسائل

1- اگر آڑھت کے پاس مال ضائع ہو جائے

آڑھت اور کمیشن ایجنس کے پاس مالک (یعنی بیوپاری یا زمیندار) کا سامان بطور امانت ہوتا ہے لہذا اس میں امانت کے احکام جاری ہوتے ہیں اور مال کے ضائع ہونے کی صورت میں دیکھا جائے گا کہ آڑھت اور کمیشن ایجنس کا قصور و کوتا ہی ہے یا نہیں۔ اگر اس کے پاس مال کسی قدرتی آفت سے ہلاک ہوا یا چوری ہوا یا کوئی اور حادثہ پیش آیا جس میں آڑھت کی کچھ کوتا ہی نہ ہو تو نقصان مالک کا ہو گا اور اگر مال کے ضائع ہونے میں آڑھت کی کوتا ہی کو غل ہو تو اس کو مال کا تادا ان بھرنا پڑے گا۔

2- آڑھتی قیمت کا ضامن نہیں بن سکتا

چونکہ آڑھتی خود بیوپاری کا ایجنس اور نمائندہ ہوتا ہے اگرچہ اجرت پر ہوتا ہے اس لئے وہ مالک کے لئے فروخت شدہ مال کی قیمت کا ضامن نہیں بن سکتا کہ مالک سے یوں کہے کہ میں فلاں کو تمہارا مال فروخت کرتا ہوں اگر اس نے قیمت ادا نہ کی تو میں قیمت کا ضامن ہوں گا۔

ضمان الدلال و السمسار الشمن للبائع باطل لانه و کیل

بالاجر۔ (رد المحتار ص 317 ج 4)

3- آڑھتی کا مال ادھار فروخت کرنا

آڑھتی بعض اوقات بیوپاریوں کا مال آگے ادھار فروخت کرتے ہیں لیکن خود بیوپاریوں کو نقد ادا بیگی کر دیتے ہیں۔ آڑھتی نے اگر بیوپاری کو نقد کی قیمت سے مثلاً سورو پے ادا بیگی کی اور آگے ادھار کر کے مہنگا فروخت کیا مثلاً ایک سو پانچ روپا خ پر فروخت کیا تو زائد پانچ روپاں کا مالک بھی بیوپاری ہے۔

اور اگر آڑھتی نے ادھار جتنے میں فروخت کیا ہے اتنے ہی پیسے بیوپاری کو نقد ادا کئے تو اس بارے میں ضابطہ یہ ہے کہ مال فروخت ہونے اور قیمت وصول ہونے سے پہلے بیوپاری مال کی قیمت کا مستحق نہیں بنتا۔ آڑھتی بیوپاری کو وصولی سے پہلے جو ادا بیگی کرتا ہے اس کی حیثیت قرض کی ہے اور اسی طرح آڑھتی بھی قیمت وصول ہونے سے پہلے آڑھت کا مستحق نہیں بنتا۔ اس کی دو مقابل صورتیں یہ ہیں:

ن- آڑھتی بیوپاری سے خود مال خرید لے اور آگے اپنے نفع کے ساتھ اس کو ادھار فروخت کرے۔

ii- مال آنے پر آڑھتی بیوپاری کو قیمت کے برابر قرض دیں۔ پھر جب آڑھتی کو قیمت وصول ہو جائے تو وہ بیوپاری سے معاملہ برابر برقرار کر لے۔

4- آڑھتی کے لئے جائز نہیں کہ وہ بیوپاری کو غلط قیمت بتائے

بعض آڑھتی بعض مال کے بارے میں بیوپاری کو جھوٹ کہہ دیتے ہیں کہ وہ مثلاً ایک سو بیس روپے کی پیٹی کے حساب سے فروخت ہو گیا اور اسی حساب سے بیوپاری کو ادا بیگی کرتے ہیں لیکن واقع میں وہ اس کو بعد میں اسی منڈی میں یا کسی دوسری جگہ بھیج کر

مہنگے داموں فروخت کرتے ہیں اور زائد رقم خود رکھ لیتے ہیں۔ یہ حرام ہے اور غلط بیانی بھی حرام ہے۔ جوز اندر قم حاصل ہوئی ہے اس کا مالک یہ پاری ہے آڑھتی نہیں ہے۔

5- فروٹ منڈی میں آڑھتی یا ماش خور جب مال کی پیٹی فروخت کرتے ہیں تو

وہ پہلے سے پیٹی کو کھول لیتے ہیں اور اچھا مال پیٹی میں اوپر کر دیتے اور سبز یا عیب دار دانوں کو نیچے رکھ دیتے ہیں۔ گاہک اچھے دانوں کو دیکھ کر اس مال کو خریدنے کو ترجیح دیتا ہے اگرچہ وہ جانتا ہے کہ نیچے عیب دار دانے دبے ہوں گے۔ ایسا کرنا ضابطہ کے خلاف ہے۔

عَنْ أَبِي هُرَيْرَةَ أَنَّ رَسُولَ اللَّهِ ﷺ مَرَّ عَلَى صُبْرَةٍ مِنْ طَعَامٍ فَأَذْخَلَ يَدَهُ فِيهَا فَنَالَتْ أَصَابِعُهُ بَلَلًا فَقَالَ يَا صَاحِبَ الطَّعَامِ مَا هَذَا قَالَ أَصَابَتْهُ السَّمَاءُ يَا رَسُولَ اللَّهِ قَالَ أَفَلَا جَعَلْتَهُ فُوقَ الطَّعَامِ حَتَّى يَرَاهُ النَّاسُ ثُمَّ قَالَ مَنْ غَشَّ فَلَيْسَ مِنَّا (مسلم)

حضرت ابو ہریرہ رض سے روایت ہے کہ رسول اللہ ﷺ اناج کی ایک ڈھیری کے پاس سے گزرے اور اپنا ہاتھ اس کے اندر ڈالا تو آپ کو انگلیوں میں تری محسوس ہوئی۔ آپ نے پوچھا ارے (بھی) اناج والے یہ کیا بات ہے (اناج اندر سے گیلا کیوں ہے) اس نے جواب دیا۔ اللہ کے رسول اس پر بارش پڑ گئی تھی (اس کی وجہ سے یہ گیلا ہو گیا ہے) آپ ﷺ نے فرمایا تو تم نے گیلے کو باقی اناج کے اوپر کیوں نہیں رکھا تاکہ لوگ دیکھ لیتے (اور پھر پسند ہوتا تو اپنے اختیار سے خریدتے) پھر آپ ﷺ نے فرمایا جو کوئی ملاوٹ کرے وہ ہم میں سے نہیں (یعنی ہمارے طریقے

پر نہیں) ہے۔

ایک صاحب نے بتایا کہ انہوں نے ضابطہ کے مطابق مال یعنی کی کوشش کی تو گاہکوں نے ان پر اعتبار نہیں کیا اور ان کو خاص انقصان انٹھانا پڑا۔

یہ صحیح ہے کہ غلط رواج کے پھیل جانے کی وجہ سے صحیح طریقہ پر کام کرنے والوں کے لئے خاصی مشکلات بن جاتی ہیں لیکن اس کے لئے اگر حکمت عملی سے کام لیا جائے تو مشکلات کم بھی ہو سکتی ہیں مثلاً ایسے گاہکوں سے جو دینی احکام کو اہمیت دیتے ہوں بار بار براہ راست رابطہ کیا جائے اور ان کو سمجھایا جائے اور اپنا اعتماد بٹھایا جائے۔ اگر ہو سکے تو گاہکوں میں اشتہار بانٹے جائیں۔ جب کچھ لوگ ایسا کریں گے اور گاہک ان کے پاس آنے لگیں گے تو دوسرے آڑھتی بھی اسی کے مطابق کرنے پر مجبور ہوں گے۔

اصل خریدار سے زیادہ قیمت حاصل کرنے کے لئے جھوٹے دام لگوانا

عَنِ ابْنِ عُمَرَ أَنَّ رَسُولَ اللَّهِ ﷺ نَهَايَ عَنِ النَّجْشِ (مسلم)

حضرت عبداللہ بن عمر رض سے روایت ہے کہ رسول اللہ ﷺ نے نجش (یعنی خریدنے کی نیت کے بغیر زیادہ دام لگانا تاکہ خریدار یہ دیکھ کر کہ اور لوگ زیادہ بولی لگا رہے ہیں یہ سمجھے کہ یہ شے تو بڑی قیمتی معلوم ہوتی ہے اور وہ بھی زیادہ بولی لگانے پر آمادہ ہو جائے تو رسول اللہ ﷺ نے اس بات (منع فرمایا۔

آڑھت کے کام میں مالی شرکت جائز نہیں

بعض آڑھتی اپنے کام کو بڑھانے کے لیے دوسرے لوگوں سے شرکت پر سرمایہ

لیتے ہیں اور وہ سرمایہ مزید بیوپاریوں کو قرض دینے میں لگاتے ہیں۔ یہ شرکت جائز نہیں کیونکہ دوسرے لوگوں کا سرمایہ قرض دینے میں لگا ہے۔ تجارت یعنی مال کی خرید و فروخت میں نہیں لگا۔ لہذا اس سرمایہ پر نفع نہیں ملتا۔ اور جو آمد فی ہوتی ہے وہ آڑھت کی ہوتی ہے جو مال فروخت کرنے کی اجرت ہوتی ہے۔ مال فروخت کرتا ہے تو آڑھتی کرتا ہے، لہذا آڑھت تو آڑھتی کی محنت کی کمائی ہوئی جس میں دوسرے کا حق نہیں ہے۔

شرکت کی جائز صورت یہ ہے کہ آڑھتی اس رقم کو قرض میں نہ لگائے بلکہ اس رقم کے بد لے بیوپاری سے مال خریدے اور آگے نفع پر ادھار یا نقد فروخت کر کے نفع کمائے جو دونوں میں طے شدہ شرح سے تقسیم ہو۔